

ሰንበት ዘመጸጉዕ

28ኛዳር 2007 ዓ. ም. 12/7/2014)

ደቂ ብርሃን ምዃን

መዝሙር፡ ይቤሉ እስራኤል ኢርኢነ ወኢሰማዕነ. . . .

ንባባት፡ ኤፈ. 5:8-14፤ 1ዮሐ. 5:11-ፍ፤ ግ.ሐ. 4:14-22፤ ዮሐ. 9:13-25።

ሰብከት፡ ደቂቀ እጻለ እመሕያው እስከ ማእዘኑ ታከብዱ ልበክሙ ለምንት ታፈቅሩ ከንቶ ወተሐሱ ሐሰተ፤ አእምሩ ከመ ተሰብሐ እግዚአብሔር በጽድቁ። “አቱም ደቂ ሰብ ንኸብረይ ክሳብ መአስ ኢኹም እትሕስርዎ ክሳብ ምአስ ኢኹም ንኸንቱነት እትፈትዉን ንሓሶት እትሰዕቡን” መዝ.4:2።

መዝሙር በዚ ዕለት ዝዝመር ከምዚ ዝስዕብ ይብል፡ “እስራኤላውያን ብዕዉሩ ዝተወልደ እዎ ብመዓልቲ ሰንበት ዝረከቦ ርኢናን ሰሚዕናን አይንፈልጥን። ካብ እግዚአብሔር እንተ ዘይከውን ነዚ አይምገበረን፤ ብዛዕባ ዘሕወየካ እንታይ ትብል፤ ዘሕወየኒ ካብዚ ዝኸፍእ ከይረኸበካ ንኻልእ ከይትነግር ኢሉኒ” ይብል።

ናይ ሎሚ ሰንበት ዘመጸጉዕ ተባሂሉ ይፍለጥ። መጸጉዕ ኣብ ጊዜ ኢየሱስ ሓደ ካብቶም ንደቂ ሰብ ዘሳቑዩ ሕማቕ ሕማም ኮይኑ ዝኸፍኦ ኸኦ ነዚ ሕማም ዝሓመመ ስቓይ ከይ አኽሎ ካብ ሰብ ተፈልዮ ኣብ ሰብ ዘይነበሮ ኣብ በረኻ ኣብ ብዓቲ ካብ ሰብ ርሒቑ ከምዝነበር ዝገበር ሕማም እዩ። ሥጋዊ ስቓይ ጥራሕ ዘይኮነ ስነ ኣእምራውን ሞራላውን ስቓይ እውን ኣለዎ። ነዚ ሕማም ዝሓመመ ሰብ ብማዕዶ ክርኢ እንከሎ ዓው ኢሉ “መጸጉዕ እዩ” እናበለ ክሃድም ኣለዎ ቆልዑት ኣእማን ይድርብዮሉ ይሃድም። ብሓቂ ዘስቅቕ ሕማም እዩ ነሩ።

እዚ ሥጋዊ ሕማም ኣምሳል ናይ እቲ መንፈሳዊ ሕማም ኣብዚ እዋን ክነጽሓሉ ዝግብኦ ኣምሳል እዩ። መንፈሳዊ መጸጉዕ ካብ ሰብን ኣምላኽን ፈልዮ ንኖት ይገብረና ስለዚ ኣብዚ እዋን ካብ ሓሚምናዮ ዘሎና መጸጉዕ ወጺእና ንኢየሱስ ኣሕውየኒ ክንብሎ ይግብኦና።

ኣብ ወንጌል ዮሐንስ ኢየሱስ ብመገዲ ክሓልፍ እንከሎ ንዝርከቦ ንሓደ ዕዉር ከምዘሕወየ የዘንትወልና። ናይ እቲ ታሪኽ ኅብለል እቲ ብዕዉሩ ዝተወልደ፤ ክርኢ ዘይክእል ዝነበረ እዩ። ካብ ዑረቱ ምስ ሓወየ እቶም መራሕቲ ሃይማኖት ክርእይዎ ዘይክኣሉ ንሱ ንኢየሱስ ከም ኅይትኡ ክርእዮ ጀሚሩ።

ሓዋርያት መምህር “እዚ ሰብ እዚ ዕዉር ኮይኑ ኺውለድሲ መን እዩ ዝበደለ ንሱ ድዩ ወለዱ” እናበሉ ሓቲቶም። ኣብ ጊዜ ኢየሱስ ብዙሓት ዝርድእዎ ዝነበሩ ብሰንኪ ኃጢአት ሰብ ዝኾነ ሕማም ወይ መቕደዕቲ ካብ ወለዲ ናብ ውሉድ ወይ እውን ብሰንኪ ሓደ ሰብ ካልእ ሰብ ስቓይ ከም ዝወርድ እዩ። ወለዲ ዝበደልዎ ውሉድ ይፈድዮ። ኣብ ባህልና ነዚ ዝመሳሰል ኣሎ ወለድና ወይ ኣሕዋትና ዝገበርዎ ንሕና ንፈዲ ወይ ንቕጽዓሉ። ንኣብነት ጋር ምኽፋል። ኣብ ሓደ እዋን ኢየሱስ ኣብ ገሃ እንከሎ ብላዕሊ ናሕሲ ዘውረድዎ ሰብ ከሕውዮ እንከሎ ዝበሎ “ኃጢአትካ ተሓዲጉልካ” እዩ ኢልዎ እዚ ኸኦ ብሰንኪ ኃጢአት ሕማም ከምዝወርድ ንርኢ። ኣብዚ ግን

ኢየሱስ “ናይ እዚ ሰብ ብዕዉሩ ምውላድ ብኃጢአቱ ወይ ብኃጢአት ወለዱ” ከምዘይኮነ ነገርዎም። ብዕዉሩ ዝተወልደ “ግብሪ አምላኽ አብኡ ምእንቲ ኺግሃድ ደኣ እዩ እምበር ንሱ ኸነ ወለዱ አይበደሉን” ኢልዎም። እዚ ተአምራት ካብቶም ሸውዓተ ኢየሱስ ዝገበሮም አብ ወንጌል ዮሐንስ እንረኽቦም ሓደ እዩ።

አብ ብሉ ኪዳን ሰዶም ኅመራን ብሰንኪ ኃጢአቶም ከም ዝጠፍኡ ከምኡ አብ ገለ ታሪኽ ወለዲ ወይ እውን ውሉድ ብዝገበርዎ ወለዲ ከም ዝቕጽዑ ነንብብ። አብ ዚ ናይ እዚ ዕዉር ግን ከምኡ አይኮነን። ግን ክንሓስበሉ ዘሎና ናይ ሓደ ሰብ ኃጢአት አብ ዓለምና ቅጽዓት ከምጽአልና ከም ዝኸእል ክንፈልጥ አሎና። ከምቲ ጽቡቕ ናይ ሰባት ጥቕሚ ዘልኦ ኃጢአት ናይ ገለ ሰባት ከኣ ጉድኣት አልኦ ስለዚ ብሰንኪ ኃጢአትና ሰባት ከይሳቐዩ ንሓቂ ንፍቕሪ ንፍትሒ ንሰላም ከይንዘርግ ክንጥንቀቕ ይግብእና።

ብርሃን ዘምጽኦ ሕይወት፡

አብዚ ብዝያዳ ዝጸቕጠሉ እቲ ሰብ ብዕዉሩ ከም ዝተወልደ እዩ። ከምዝርኢ ምግባሩ አብ ሓዲስ ሕይወት ክርኢ ዝኸእለሉ ሕይወት ምእታው እዩ። አብ ሓዲስ ዓለም ናይ ብርሃን ምእታው እዩ። ንኢየሱስ ዘይምፍላጥ አብ ዑረትን አብ ጸልማትን ምንባር እዩ። እዚ ፍጻሜ ነቲ ኢየሱስ “አነ ብርሃን ዓለም እየ” ዝበሎ መግለጺ እዩ።

አብቲ ናይ እቲ ታሪኽ ምጅማር እቲ ሰብአይ ዕዉር እዩ ነሩ። ክርኢ ይኸእል አይነበረን፤ ለማናይ፤ ድኻ ሓንቲ ዘይብሉ፤ ጓና እዩ ነሩ፤ ወላ ሓደ ዝቕበሎ አይነበረን። አብ መጨረሻ ክርኢ ምስ ከኣለ ረድኢ ክርስቶስ ኮይኑ። ከም አበሃህላ ወንጌል ሰብ ንኢየሱስ አሚኑ እንተ ኸኢሉ ውጽኢቱ ርኢኻ ምርአይ እዩ። ሓንሳብ ንኢየሱስ ክንርእዮ ምስ ከኣልና ካብኡ ክንፍለ ዘይክእል እዩ። አብ መጀመርያ ዕዉርን አብ ጸልማት ዝነብር እዩ ነሩ፤ አብ መጨረሻ ግን አብ ብርሃን እዩ ነሩ ምኽንያቱ ኢየሱስ ብርሃን ዓለም እዩ።

ሎሚ ዘድልየና ዘሎ ንኢየሱስ ርእየን ዝኸእላ አዲንቲ ክህልዎን እዩ። እቲ ዕዉር ክርኢ ምስ ጀመረ መጀመርያ ንኢየሱስ እዩ አለልዩ። ሰባት ብድንቁርና እንተ ተመርሑ ንዝርኣ ክርእዩ ከምዘይ ክእሉ ሕያው መስካሪ ኮይኑ። ርእዩ ሰል ዝኸእለ መምህር ኮይኑ። ነቲ ዝርእዮ ክነግር ጀሚሩ።

ጥፍጣፍን ጭቃን፡

ኢየሱስ ነቲ ዕዉር ከምዝርኢ ገርዎ። ነዚ ክገብር እንከሎ ጥፍጣፍን ጭቃን ተጠቂሙ፤ በቲ እዋን ሰባት ጥፍጣፍ ከሕዊ ከምዝኸእል ይኣምኑ ነሮም ሓቂ ኸኣ እዩ። አብዚ እዋን ጥፍጣፍና ጸረ ባዮቲክ ከምዘለዎ ይፍለጥ፤ በዚ ምኽንያት እዮም አኽላባትን ካልኦት እንስሳን አቕሓሎም ዝልሕሱ። አምላኽ ነቲ ቀዳማይ ሰብ ክፈጥር እንከሎ ጭቃ ተጠቂሙ፤ አብዚ ኸኣ እዚ ሰብ ሓዲስ ፍጥረት ኮይኑ፤ ኢየሱስ ሓዲስ ፍጥረት ክገብሮ ምስ ደለየ ጭቃ ተጠቂሙ። ቅ. ጳውሎስ ነቶም ዝተጠምቁ ሓደስቲ ፍጥረት ይብሎም። ካልእ ኢየሱስ ዝበሎ ነቲ ዝሓወየ ዕዉር አብ ሩባ ሰሎሆም ከይዱ ክሕጸብ ነገርዎ እዚ ኸኣ ናይ ጥምቕቱ ምልክት እዩ። አብ ጥምቀት ካብ ኃጢአትና ንነጽሕ ጸሩያት ሓደስቲ ፍጥረት ንኸውን።

እዚ እቲ እንፈልጦ ድዩ ወይስ ካልእ ሰብ፡

ዓይነትዉር ዝነበረ ክርኢ ምስ ጀመረ አዕርኹቱን ኅረባብቱን ንሱድዩ ካልእ እናበሉ ክሓቱን ክግረሙን ጀሚሮም። “ብሓቂ ንሱ ድዩ”? ግን እቲ ለማናይ ዕዉር እዩ ነሩ እዚ ግን ይርኢ አሎ

ተበሃላሉ። ምክንያቱ ቀይሩ ገለ ሰባት ከለልይዎ አይከአሉን። ምስተጠመቆና፣ ጽኑዓትን ውፋያትን ተኸተልቲ ክርስቶስ ምስ ኮና ክንቅይር አሎና። ምናልባት ገለ ሰባት “ከምቲ ዝነበርካዮ/ክዮ የሎኻን፣ ድሕሪ ጥምቀትካን ድሕሪ ንስሓኻን ጨሪሽካ ካልእ ሰብ ኮንካ ክብሉና ይኽእሉ። ብሓቂ ክርእ እንከሎ ኸአ ከምኡ እዮም ክብሉ ዘለዎም።

አብ አምላኽ ዝአመነ ክቕየር ከንጸባርቕ ግድን እዩ። ሎሚ ንሕና እውን ሰባት አባና ዝርእ ጸጋ አምላኽ ከምዝርእዩ ክንገብር አሎና። ክንሕደስ አሎና። ጠባይና ግብርና ኩሉ ክሕደስ እንተ ተኻእለ ሽዑ ሰባት አባና ለውጢ ክርእዩ እዮም።

ሕጊ/ስርዓት ዘይምሕላው፡

እቶም ጎረባብትን ነቲ ዕዉር ዝፈልጥዎ በቲ ዝርእይዎ ክግግቡ ስለ ዘይከአሉ አብ ፈሪሳውያን አምጺአዎ። ንሳቶም ንሓቂ ዝፈልጡን ናይ ሕጊን ስርዓትን ሓለፍቲ ስለ ዝኾኑ ነዚ ጸጋ አምላኽ ዝተዓደለ ሰብ ኣብአም አቕሪቦም። አብ ገለ እዋን ሰባት ዘምጸእናዮ መንፈሳዊ ለውጢ ክአምኑ ስለ ዘይክእሉ ከዋርዱና ከናሽዉና ይኽእሉ እዮም እንተ ኾነ ነቲ አምላኽ ዝገበረልና ጸጋ ጥራሕ ክንርኢ አሎና።

ኢየሱስ ነቲ ዕዉር ብሰንበት ስለ ዘሕወዮን ከምኡ እቲ ዝተጠቐመሉ ኩሉ ሕጊ ዘፍረሰ ኮይኑ ስለ ዝተረድአዎ እዚ ኢየሱስ ዝብሃል ብሓቂ ካብ አምላኽ እንተ ዝኸውን ሕጊ አይመፍረስን ስለዚ ካብ አምላኽ አይኮነን ኢሎም። ግን ኃጢአተኛ እንተ ዝኸውን ከአ ነዚ ትአምራት ክገብር አይምኽአለን። ኃጢአተኛታት ግብሪ አምላኽ ክገብሩ አይክእሉን እዮም። እዚ አብ መንጎ እቶም ፈሪሳውያን ፍልልይ ፈጠሩ ምክንያቱ ነቲ ዝፈልጥዎን ዝአምንዎን ተኸተሎም ክፈርዱ አይከአሉን። በዚ ምክንያት ነቲ ዕዉር ክሓትዎ ግድን ኮይንዎም። ንሱ ኸአ ነቲ ኢየሱስ ዝገበረሉ ኩሉ ከምብሓዲስ ክነግሮም ጀሚሩ። ንእኡ እቲ መልሲ ቀሊል እዩ ኢየሱስ “ነቢ እዩ”። ሰንበት ወይ ዘይሰንበት አይ ኮነን እቲ ነገር ኢየሱስ ዝገበሮ ኩሉ ካብ አምላኽ ዝኾነ እዩ ዝገብሮ። “ኃጢአተኛ ዝኾነ ሰብ ነዚ ከመይ ኢሉ ክገብሮ ይኽእል”። እቶም ፈሪሳውያን ግን ነቲ እቲ ዕዉር ዝበሎም ሓቂ ክቕበልዎ አይከአሉን። ንሓሳቡ እንተ ተቐበሉ ንኢየሱስን ንትምህርቱን ክቕበልዎ እዮም። እቲ ሰብ ዕዉር ከምዝነበረ እውን ክአምኑ አይደልዩን።

ሰብ ልቡ ምስ ዓጻወ ነቲ አብ ቅድሚኡ ዝርእዮ ዘሎ ጸጋ አምላኽ ክኸህድ አየጸግሞን እዩ። አብ ሕይወትና ዝገጥመና ነገር እዩ ሰባት ክኸሕዱ ክጠልሙ ክንደይ ዘይርኣና ስለዚ ሓቂ ርኢና ክንክእል አብ ኢየሱስ ክንአምን ክንቀርብ አሎና። አብ ቅድመይ ዘሎ ሓቂ ርእየ ክኸእል ሓግዘኒ ዝብል ጸሎ ኩሉ ጊዜ ክንደግሞ ይግብኣና።

ካብ ጸገም ምርሓቕ፡

ፈሪሳውያን ነቲ ጎዳይ ክአምንዎ ክቕበልዎ ስለ ዘይደለዩ ንወለዲ እቲ ዕዉር ዝነበረ እሞ ዝሓወየ እዚ ወድኹ ድዩ እናበሉ ሓቲቶም። ወለዲ ወዶም ዕዉር ከምዝተወልደ ሕጂ ግን ከመይ ኢሉ ከምዝርኢ ዘሎ ንኣኡ ሕተትዎ እናበሉ መሊሶም እዚ ዝበሉ ኸአ ኢየሱስ እቲ መስሕ እዩ ኢሉ ንዝአመነ ካብ ቤተ መቐደስ ይሰጉዎ ስለ ዝነብሩ ፈሪሒም በጽሒ እዩ ንኣኡ ሕተትዎ ኢሎም። እዚ ከምዚ ዝአመሰለ ጸገም አብ ታሪኽ ብተደጋጋሚ ተፈጺሙ እዩ። ብዙሓት ክርስትያን ብምጃኖም ጥራሕ ዝተፈላለየ ጸገም ይወርዶም ነሩ ሕጂ እውን ይወርድ አሎ። ስድራ እቲ ወዲ ካብ ዝስጎጉ ነቲ ነገር እናፈልጡ ከምዘይ ፈለጡ ክኾኑ መሪጸም። ነቲ ነገር አብ ወዶም ከምዝምለስ ገረሞ፣ ንሱ ባዕሉ ክምልስ ይኽእል እዩ እኹሉ ሰብ እዩ ኢሎም።

አብ ሕይወትና ፍርሐ ክመልኽ እንከሎ ቀዳማይ ፍሪኩ ክሕደት ወይ ከአ መንጎ መንጎ ዝኾነ መልሲ ምሃብ እዩ። ነገር አምላኽ ሓቂ ምንጋር እዩ። ነቲ እንርእዮ ነቲ እንሰምዖ ነገርና ክንክእል አምላኽ ሕልና ሂቡና ንሓቂ ከይንደፍን አብ ፍርሐ ወይ አብ ጥቕሚ ተመስሪትና ንአምላኽ ቦትኡ ከይንኸልእ ምጥንቃቕ ይሓተና።

መን እዩ እቲ ዕዉር አብዚ፡

እቶም ፈሪሳውያን ነቲ ዕዉር ዝነበረ “እዚ ሰብ እዚ ኃጥአተኛ እዩ ነዚ ነገር ክገብር አይክእልን እዩ” ኢሎም። ንሱ ግን አብቲ ዝአምኖ ነገር ጸኒዑ “አነ እዚ ሰብ ኃጥአተኛ ይኹን ጸድቕ አይፈልጥን እየ አነ ዝፈልግ ዕዉር ነረ ከም ዝርኢ ከምዝገበረኒ እየ ዝፈልጥ” ኢልዎም። ከምብሓዲስ እንታይ ገሩልካ ኢሎም፤ ሽዑ ብምግራም ነገርኩም ክትአምኑኒ አይ ከአልኩምን አርድእቲዩ ክትኮኑ ትደልዩ አሎኹም ኢኹም ኢልዎም።

ካብዚ ንድሓር ከሳጉግዎ ጀሚሮም “ንሱኻ ኢኻ ረድኡ ንሕና አርድእቲ ሙሴ ኢና ኢሎም” እዚ ሰብ ካብይ ከምዝመጸ አይንፈልጥን ኢና። እዚ ግን ንሓቂ ክቕብሩ ከይ አምኑ ምስደለዩ ዝበልዎ እዩ። ኢየሱስ ካብ አምላኽ እንተ ዘይከውን ነዚ ክገብር አይምኽአለን። ነቲ ዕዉር ንሱኻ ብኃጢአት ተወሊድካ ንአና ክትምህር ኪድ እናበሉ ካብ ቤተ መቕደስ ሰጉጎም። እዚ ናይ ብዙሓት አይሁድ ዝነበሩ እሞ አብ ክርስትና ዝአመኑ ዘሕለፍዎ ተመክሮ እዩ። አብ ዳሕረዎ ዘመናት ብዙሓት ካልኦት ክርስትያን ካብ ቤተ ሰቦም ካብ ዝፈትውዎም ብሰንኪ እምነቶም ዝወርዶም ዝነበረ ተነጽሎ እዩ ዝገልጽ።

ኢየሱስ እቲ ሰብአይ በይሁድ ከዝተሰጋ ሰሚዑ ደልዩ አብ ከባቢ ቤተ መቕደስ ይረኽቦ እሞ “ብወዲ ሰብዶ ትአምን ኢኻ” እናበለ ሓተቶ። “ጎይታይ ብአኡ ክአምንሲ መን እዩ ንሱ ኢሉ ሓተቶ”። እቲ ሰብአይ ኢየሱስ ድሕሪ እቲ ሓዲስ ፍጥረት ምዃኑ አየለልዮን ነሩ፤ ኢየሱስ “እዚ ምሳኻ ዝዛረብ ዘሎ ንሱ እዩ በሎ”። ንሱ ኸአ ጎይታይ “እአምን እናበለ ሰገደሉ”። ካብኡ ንድሓር ተኸታል ኢየሱስ ኮይኑ። ረድኢ ክርስቶስ ዝብሃል ንኢየሱስ ከም ጎይትኡ ዝፈልጥን ክርእዮ ዝኽእልን እዩ። “አነ እቶም ዘይርእዩ ምእንቲ ኸርእዩ እቶም ዝርእዩ ኸአ ምእንቲ ኸቦሩ ኢሊ ንፍርዲ እየ ናብዛ ዓለም እዚአ መጺአ ዘሎኹ” እናበለ ገሊጹ ተዛሪቡ። ካብቶም አብኡ ዝነበሩ ፈሪሳውያን “ንሕና ዕዉራት ምዃና ዲና” እናበሉ ሓተቶም፤ ኢየሱስ ከአ “ዕዉራት እንተ ትኹስ (ከምዚ ሰብ) ኃጢአት አይምኹነኩምን ነሩ ሕጂ ግና ንርኢ ኢና ትብሉ አሎኹም ስለዚ ኃጢአትኩም አባኹም ይነብር አሎ” ኢልዎም።

አብዚ ሰባት አብ ክልተ ከምዝምቀሉ ንርኢ። ከምቲ ዕዉር ንትምህርቲ ኢየሱስ ዝቕበሉ እዚአም መጓሰ አባግዑ እዮም። ካልኦት ከአ ከምፈሪሳውያን ምእማን ዝአብዩ ክፍሊ ምስ ኢየሱስ ዘይብሎም። አብ ወንጌል ዮሐንስ ነዚ ታሪኽ ምስ ነገረ ብዛዕባ “ሕያዋይ ጓሳ” ዝብል ምዕራፍ ይጅምር። እቶም ኃጢአት ዝገብሩ፤ ምስማዕ ዝአብዩ፤ እቶም ዕቡያት፤ ንሶም እዮም እቶም ናይ ብሓቂ ዕዉራት ዝብሃሉ። እቶም ፈሪሳውያን ዝርእዩ ዝመስሎም ዝነበሩ ንሶም እዮም እቶም ናይ ብሓቂ ኃጥአተኛታት፤ እቲ ብዕዉሩ ዝተወልደ ንኢየሱስ ክአምን ዝኸአለ ግን ናይ ብሓቂ ክርኢ ጀሚሩ።

አብዚ ምስ ጥምቀት ክርስትና ዝተሓሓዝ ነገራት ንርእየሉ፤ ከምቲ እቲ ዕዉር ዝተጓዕዞ ጉዕዞ እምነት አብ ጥምቀት ንኢየሱስ ክንርኢ፤ ክነለለን ክንክተሎን ንጅምር። ንዝተጠመቕና እውን መልእኽቲ አልእ ማለት ንኢየሱስ ርኢና ክንክእል ንወንጌል ከአ ብጽሩይ ሰሚዕና ክንክእል አሎና። ከምቲ ቅዱስ ጳውሎስ ዝበሎ “ቀደም አብ ጸልማት ኔርኩም ኢኹም ሕጂ ግና ብጎይታ አብ ብርሃን ኢኹም ዘሎኹም፤ እምብአር ከም ደቂ ብርሃን ኬንኩም ንበሩ፤ ከመይ ፍረ ብርሃን

ሠናይን ጽድቅን ሓቅን ዘበለ ነገር ኩሉ እዩ” (ኤፈ. 5:89)። ኣብዚ ጳውሎስ ዝብለና ዘሎ ኣብ ገለ እዋን ንሕና እውን ከምዚ ዕዉር ኣብ ጸልማትን ዝዕንቅፍ ነገራትን ንነብር ዝነበርና ክንህሉ ይክኣል እዩ። እንተ ኹን ሕጂ ኣብ ብርሃን ወንጌል ሓዲስ ኪዳን ኢና እንነብር ዘሎና። እዚ ኣባና ዘሎ ብርሃን ኣብቲ እንነብሮ ሕይወትን ኣብቲ ምስ ካልኦት ዘሎና ርክብን ክርኣ ይክኣል። ሕይወትና ኣብኡ ጸልማት ዘይርከቦ ብሩህ ሕቡእ ጠባያት ካልኦት እንተ ረኣይዎ ዘሕፍር ዘይብሉ ክኸውን ይግባእ።

እምብእር ሎሚ ንነፍስወከፍና ዓይኒ ሕልናና ብዝኹን ምኽንያት ተሸፊኑ ዓዊሩ ከይህሉ እንምርምረሉ ወይ እውን ኣብ ቅድሚ ኣምላኽ ቀሪብና ክርኢ እደሊ ኣሎኹ እንብለሉ እዋን እዩ። ኣብ ልደት ክርስቶስ ገጽና ንጉዓዝ ኣሎና ምስጢር ትስብእቲ ክርስቶስ ርኢና ክንክእል እሞ ክንሕደስ ንለምና። ኣብ መንበር ንስሓ ኣቲና ኃጢአትና ንተሓጸብ ሽዑ ንፍቕሪ ክርስቶስን ንኹሉ ንሱ ዝህበና ጸጋ ርኢና ክንክእል ኢና ነዚ የኽእልና።

ኣባ ንጉሠ ፍሥሓ